

संस्कृतवार्ता:

02/03/2025

सायम् - 06:20

मुख्यवार्ता:

- प्रधानमन्त्री नरेन्द्रमोदी अद्य गुजरातप्रदेशस्य जूनागढस्थे सासन-क्षेत्रे श्रीसोमनाथ-समित्याः उपवेशने आध्यक्षं निर्वहति अनन्तरं सः जामनगरे वनतारा-पशु-रक्षण केन्द्रस्य परिभ्रमणं करिष्यति।
- गृहमन्त्री अमितशाहः प्रोक्तवान् यत् सर्वकारोऽयं मादक-द्रव्यमुक्तं भारतं निर्माणाय प्रयासं करोति।
- निर्वाचनायोगेन स्पष्टीकृतं यत् मतदातृणां सचित्र-परिचय-पत्रस्य पुनरावृत्तेः तात्पर्यम् अनधिकृत-मतदातृत्वेन न परिगण्यते।
- यूक्रेन देशस्य राष्ट्रपतिः ब्लादिमिर जेलेन्स्की अवदत् यत् अमरीकादेशस्य राष्ट्रपतिनः डोनाल्ड ट्रम्पस्य समर्थनं स्वदेशस्य कृते महत्त्वपूर्णम् अस्ति।
- सेंटियागो नगरे सञ्जातायां टेनिस स्पर्धायाम् भारतस्य ऋत्वि चौधरी बोलिपल्ली अथ च निकोलस बैरिसंटोस इति उभौ चिली-ओपन इत्यस्याः स्पर्धायाः पुरुष युगल वर्गे पदकं अधिगतवन्तौ।

प्रधानमन्त्रिणः गुजरात यात्रा

प्रधानमन्त्री नरेन्द्रमोदी अद्य गुजरातप्रदेशस्य जूनागढस्थे सासन-क्षेत्रे श्रीसोमनाथ-समित्याः उपवेशने आध्यक्षं निर्वहति अनन्तरं सः जामनगरे वनतारा-पशु-रक्षण केन्द्रस्य परिभ्रमणं करिष्यति। सः राज्यस्य त्रिदिवसीय-यात्रायाम् अस्ति। श्रीमोदी अवसरेऽस्मिन् श्रीसोमनाथमन्दिरे अर्चनामपि विधास्यति।

अमितशाहः/मादकद्रव्यम्

गृहमन्त्री अमितशाहः अद्य सूचितवान् यत् सम्पूर्णे देशे द्वादशविभिन्नप्रकरणेषु एकोन-त्रिंशत् मादकद्रव्याणां विक्रेतारः न्यायालयेन दण्डिताः सन्ति। सामाजिक अन्तर्जालीय प्रसारतन्त्र-माध्यमेन श्रीशाहः अवदत् यत् नरेन्द्रमोदी सर्वकारः मादकद्रव्याणां विक्रेतृन् न्यायालयं प्रति आनेतुं प्रतिबद्धः अस्ति। सममेव श्रीशाहः प्रोक्तवान् यत् सर्वकारोऽयं मादकद्रव्याणां प्रकोपं विरुध्य अथ च मादक द्रव्यात् मुक्तं भारतं कर्तुं प्रयासं करिष्यतीति।

निर्वाचनायोगः निर्वाचनपत्रम्

निर्वाचनायोगेन स्पष्टीकृतं यत् मतदातृणां सचित्र-परिचय-पत्रस्य पुनरावृत्तेः तात्पर्यम् अनधिकृत-मतदातृत्वेन न परिगण्यते। वक्तव्यमिदं आयोगेन भिन्नयोः राज्ययोः मतपत्रयोः समानपरिचय-पत्राङ्कस्य उपबन्धताविषयिक-वार्तावाहिनीषु प्रसार्यमाणानां वार्तानामुत्तरे उक्तम्। आयोगेन स्पष्टं कृतं यत् द्वयोः मतदात्रोः समानपरिचय-पत्राङ्कस्य सम्भावना अस्तीति। परं जनसांख्यिकीय-विवरणम्, विधानसभानिर्वाचनक्षेत्रम्, मतदानकेन्द्रसहितम् अन्यानि-विवरणानि समानपरिचयपत्राङ्कयुतयोः मतदात्रोः समानं न भविष्यतीति निश्चितमिति। आयोगेन एतदपि स्पष्टीकृतं यत् एकस्य मतदातुः निर्धारितमतदानकेन्द्रात् परम् अन्यत्र मतदानस्य सम्भावनापि न गण्यमस्ति।

जेलेंस्की-अमरीका

यूक्रेन देशस्य राष्ट्रपतिः व्लादिमिर जेलेंस्की अवदत् यत् अमरीकादेशस्य राष्ट्रपतिनः डोनाल्ड-ट्रम्पस्य समर्थनं स्वदेशस्य कृते महत्त्वपूर्णम् अस्ति। व्हाइट हाउस इति स्थले प्रचलितायां अमेरिकायाः राष्ट्रपतिः उपराष्ट्रपतिः चोभयो एकस्मिन् परिचर्चयाम् एतद् वक्तव्यम् आगतम्। एकस्मिन् अन्तर्जालीय पटल सन्देश माध्यमेन राष्ट्रपतिः जेलेंस्की प्रोक्तवान् यत् रूस देशेन सह त्रिवर्षात्मके युद्धकाले अमेरिकीय सहायतार्थं यूक्रेन-देशः कृतज्ञः अस्ति। असौ अवदत् यत् राष्ट्रपतिः ट्रम्पः अस्य युद्धस्य विरामं इच्छति परञ्च कोऽपि यूक्रेनदेशं समं शान्तिं न इच्छति।

ट्रम्प-कार्यालयः

अमरिकादेशस्य राष्ट्रपतिः डोनाल्ड-ट्रम्पः एकस्मिन् कार्यालयीय आदेशपत्रं प्रकाश्य आंग्लभाषां संयुक्तराज्य-अमेरिकायाः आधिकारिकभाषारूपेण स्वीकर्तुं आदेशं प्रदत्तवान्। एषः आदेशः भूतपूर्वस्य राष्ट्रपतिनः बिल क्लिंटन इत्यस्य तम् आदेशं प्रत्यावर्तयति यस्मिन् संघीय-संस्थाः, संघीय-निधिप्राप्तकर्तारश्च अन्य आंग्लभाषिक-जनेभ्यः सहायतावाप्तये आवश्यकः आसीत्। नूतननिर्देशानुसारं प्रोदीरितं यत् आंग्लभाषायाः आधिकारिक भाषारूपेण स्वीकरणम् एकतां संचारं, संवर्धयिष्यति, सुसमाजस्य निर्माणं च करिष्यतीति।

उत्तराखण्ड-आपदुद्धार

उत्तराखण्डराज्यस्य चमोली-जनपदस्य माणा-ग्रामं निकषा हिमस्खलन-घटनायां मृतकानां संख्या सम्बर्ध्य अष्टसञ्ज्ञातास्ति। यतो हि अद्यापि आपदुद्धारदलेन चत्वारः शवः दुर्घटनास्थलात् निस्सारिताः। हिमस्खलने अवरुद्धाः त्रयः श्रमिकाः कथंचिदपि रक्षणाय अभियानं प्रचाल्यमानमस्ति। मुख्यमन्त्रिणा पुष्करसिंहधामिना देहरादूनस्थं आपदानियन्त्रण-कक्षं सम्प्राप्य स्थितेः निरीक्षणं कृतम्। तेनोक्तं यत् सेना, भारततिब्बतसीमाप्रहरिणः, आपदुद्धारदलं समेत्य जनपदप्रशासनञ्च युद्धस्तरेण आपदुद्धारकार्ये संयुक्ताः सन्ति।

भारते निर्धनता

भारते गतकतिपयवर्षेषु निर्धनता आधिक्येन न्यूनतां सम्प्राप्तास्ति। एकेन नूतन-शोधपत्रानुसारेण सिद्धीकृतमस्ति यत् गते दशाब्दे सर्वाधिकतया निर्धनतासूच्याम् अपचितिः परिलक्षितास्ति। अर्थशास्त्रिणा भल्ला सुरजितेन करणभसीनेन च प्रकाशिते शोधपत्रे द्वाविंश-त्रयोविंशे, त्रयोविंश-चतुर्विंशे च वर्षे प्रकाशितयो जनानां व्ययशक्तेः समाकलनानुसारं विश्लेषणपूर्वकं निष्कर्षोऽयं निष्पादितोऽस्ति। एतेषां सर्वेक्षणानां समाकलनानुसारं भारते निर्धनतायाः स्तरे पर्याप्ततया न्यूनता आगतास्तीति सङ्केताः प्राप्यन्ते। शोधपत्रे सबलं प्रतिपादितमस्ति यत् अत्यधिक-निर्धनता प्रायशः नगण्यस्तरं यावत् अपचितास्तीति।

उपराष्ट्रपति-केरल

उपराष्ट्रपतिः जनदीपधनखडः प्रोक्तवान् यत् विकसित भारतम् केवलं स्वप्नः नास्ति, एषः अस्माकं उद्देश्यः अस्ति¹ अस्मिन् उद्देश्ये यूनः महत्त्वपूर्णं भूमिकां निर्वहन्ति। सः अद्य तिरुवनन्तपुरम्-नगरे भारतीय-विचार-केन्द्र द्वारा आयोजिते चतुर्थ्यां पी.परमेश्वरन्-स्मृति व्याख्यानमालायां भाषमाणः आसीत्। श्रीधनखडः अवदत् यत् देशे यत्किमपि भवति तत् वैश्विकरूपेण अस्मान् गौरवान्वितं करोति। सः अवदत् यत् भारतं सम्प्रति विश्वस्य पञ्चतमी अर्थव्यवस्था अस्ति तथा च शीघ्रमेव चतुर्थीं बृहत्तमी वैश्विकी अर्थव्यवस्था भवितुं शक्नोति। असौ कार्यक्रमस्यास्य अनन्तरं हैदराबादं प्रति प्रस्थितवान्।

रमजानः

रमजानपर्वणः पवित्रमासः अद्यारभः समारभते। गतरात्रौ मस्जिदाख्येषु धार्मिकस्थलेषु बहवः मुस्लिमधर्मावलम्बिनो जनाः सम्मिलिताः अभवन्। रमजान इति पर्व इस्लामि पञ्चाङ्गस्य नवमः मास अस्ति। रमजानमासस्य अन्तिमे दिवसे ईद-उल-फितर इति उत्सवः परिपाल्यते। प्रधानमन्त्री नरेन्द्रमोदी रमजान पर्व आलक्ष्य जनेभ्यः शुभकामनाः प्रदत्तवान्। ध्यातव्यमस्ति यत् अद्य अरबदेशेषु रमजानमासस्य द्वितीयः दिवसः अस्ति।

क्रिकेट-क्रीडा

पुरुषाणां आईसीसी-चैम्पियन्स ट्राफी इत्यस्यां क्रिकेटक्रीडा-स्पर्धायां उपान्त्यचक्रात् प्राक् भारत-न्यूजीलैण्डदेशयोः क्रीडा प्रचलति। प्राथम्येन चयनावसरलब्धेन न्यूजीलैण्ड-देशेन भारताय प्रथमतया क्रीडावसरः दत्तः। अद्य रोहितशर्मा-शुभमनगिल-विराट-कोइलीत्यादयः शीर्षक्रमस्य क्रीडकाः आसानुरूपं न क्रीडितवन्तः पुनरपि श्रेयस-अय्यर-अक्षरपटेलादिभिः सश्रमं नवचत्वारिंशदधिकद्विशत-धावनांकाः कारिताः। ध्यातव्यमस्ति यत् अस्य संघर्षस्य परिणामेन भारतस्य उपान्त्यचक्रे क्रीडनं निर्विघ्नमेव स्थास्यति।

टेनिस

सेंटियागो नगरे सञ्जातायां टेनिस स्पर्धार्यां भारतस्य ऋत्वि चौधरी बोलिपल्ली अथ च निकोलस बैरिसंटोस इति उभौ चिली-ओपन इत्यस्याः स्पर्धायाः पुरुष युगल वर्गे पदकं अधिगतवन्तौ। भारतीय-कोलंबिआई युगल वर्गः गतरात्रौ अर्जेन्टीना देशस्य युगल वर्गं षड-त्रीणि, षड्-द्वे इति अंकं अन्तरालेन पराजितः।

॥ इति वार्ताः॥